



ERITREAN REVOLUTIONARY DEMOCRATIC FRONT

መግለጫ ሰደግኤ፡ ብምኽንያት ባሕቲ መስከረም፡ ምጅማር ዕጥቃዊ ተጋድሎ ህዝብታት ኤርትራ፡

ባሕቲ መስከረም፡ ኣብ ቃልሲ ህዝብታት ኤርትራ ፍሉይ ታሪኻዊ ስፍራ ዘለዎ ክብርቲ ዕለት እዩ። ህዝብታትና፡ ካብ ኣርባዓታት ክሳብ መወዳእታ ሓምሳታት፡ ምእንቲ ሃገራዊ ነጻነቶምን ልክላውነቶምን፡ ብሰላማዊ ኣገባብ ዘካየዱዎ ቃልሲ፡ ብሓያላት መንግስታት ፍትሓዊ ብይን ምስ ተነፍጎም፡ ከም ናይ መወዳእታ ኣማራጺ ብሓይሊ ብረት ከረጋግጹ፡ ዕጥቃዊ ተጋድሎ ዝጀመሩላ ዕለት ብምዃና ወትሩ ንዝክራን ነኹብራን። እነሆ ድማ ከምቲ ሕሉፍ፡ ንባሕቲ መስከረም መበል 54 ዓመት ምጅማር ብረታዊ ተጋድሎና ኣብ ክሊ'ቲ ዘሎናዮ ሕሱምን መሪርን ኩነታት ኮይና ነኹብራ ኣሎና። እዛ ዕለት'ዚ ኣብ ብመጠን ክብደታን ታሪኻውነታን ድማ፡ ወትሩ ብድምቀት እናተኸበረት ክትነበር እያ።

ሎሚ መዓልቲ ባሕቲ መስከረም፡ ምጅማር ብረታዊ ቃልሲና ክነኹብር እንከሎና፡ መበገሲ ዕላማታት፡ ናይ'ቶም ሕቶ ነጻነት ኤርትራ ብኣፈ-መዝ ብረት ክንምልስ ኣሎና ኢሎም ዝወሰኑ ፖሎቲካዊ መራሕትን፡ መተካእታ ዘይብላ ሂወቶም ነዚ ልኡኽቶ'ዚ ኣብ ምዕዋት በጃ ክኾኑ ብተወፋይነትን ብጅግንነትን ብረት ተሓንጊጦም በረኻ ዝወጹ ሓርበኛታት መስሪቲ ዕጥቃዊ ተጋድሎናን፡ እንታይ ነበረ ኢልካ ምድህሳስ፡ ተሪፎምና ዘለዉ ዕላማታት ክንመግ፡ ከመይ ነማልኣዮም ክንትልም፡ ኣዝዩ ኣገዳሲ እዩ።

መበገሲ ዕላማ ባሕቲ መስከረም፡ ሕቶ ነጻነት ኤርትራ ንምምላስ ምንባሩ ንኩላትና ዘሰማምዕ ሓቂ እዩ። ንህዝብታት ኤርትራ፡ ነጻነት ማለት ድማ፡ ካብ ኩሎምቶም ብተበራረይቲ ባዕዳውያን ዝሓትዙ ዝወርዱዎም ዝተፈላለዩ ዓይነት በደላት፡ ንሓንሳእን ንሓዋሩን መሊእካ ሓራ ምዃን ማለት እዩ። ምምሕዳር ባዕዳውያን ዝሓትትን ባንደራኦምን ኣልጊሰካ፡ ዝኸፍኡን ጨካንን ኤርትራዊ ፋሽስታዊ ስርዓት ኣብ ዝገባኖም ተሰቐሉ፡ ናብ ዝኸፍኡ ሓዲጋ ብርሰትን ምብተታንን ክኖቑቶም ፈጸሙ ኣይነበረን። ፈጸሞም ክሓልሙዎውን ኣይክእሉን።

ብርግጽ፡ ካብ ዕላማታት ባሕቲ መስከረም፡ ሕቶ ነጻነት ሃገር ተመሊሱ ኣሎ። ኤርትራ ካብ ባዕዳዊ መግዛእቲ ሓራ ወጸኣ፡ መለለዩ ነጻነታ ዝኾነ ባንደራ ኣብ ኣደባባይት ክተንበልብል በቑዓ ኣላ። ከም ሃገር ኣባል ሕብራት መንግስታት ኮይና ወንበር ረኺባ ኣላ። እዚ ዓወት'ዚ ብትኳቦ ዝተረኸበ ኣይኮነን። ዋጋ ናይ'ቶም፡ ካብ ኣርባዓታት ጀግራም ኣብ ዝተናውሐ ናይ 30 ዓመታት ብረታዊ ተጋድሎናን ብጅግንነትን ብተወፋይነትን እናተጋደሉ ክቡር መስዋእቲ ዝኸፈሉ ጀጋኑና እዩ። ስለዝኾነ ድማ፡ ኣብ'ዚ ክቡር መዓልቲ'ዚ ኮይና፡ ንዝኸሮም ክንጽሊ፡ ብክቡር መስዋእቶም ረኺብናዮ ዘሎና ሃገራዊ ነጻነት ዓቂብና፡ ንዝተረፉና ዕላማታት ኣለሊና ብሕራን ንምዕዋቶም ከም እንቃለስ ቃለ-መሓላ ክንኣትወሎምን ይግባእ።

ከምዝፍለጥ፡ ካብ ወጋሕትኡ ዝተሓንገጥናዮም ዕላማታት ባሕቲ መስከረም፡ ህዝብታትና ከም ዝሓሰቡዎን ዝተጋደሉሉን ዘይኮነሎም፡ ሰውራና ብብቑዕ መሪሕ ውድብ እናተኣልዩ ስለዘይጀመረ ምዃኑ ኣሉ ዘይበሃል ሓቂ እዩ። ኣብ ክሊ'ዚ ድማ፡ ናይ መሪሕነት ህግሓኤ/ህግደፍ ጭካነን ቅሉዕ ጥልመትን መወዳድርቲ ዝርከቦ ኣይኮነን። ስለዝኾነውን ኣብ'ዞም ዝሓለፍናዮም ልዕሊ 24 ናይ ነጻነት ዓመታት፡ ህዝብታትና ኣብ መዋእል ባዕዳዊ መግዛእቲ ካብ ዘጋጠምም፡ ግህሰት ሰብኣውን ዲሞክራሲያውን መሰላት፡ ጥሕሰት ሕግን ፍትሕን፡ ደሃይ ምጥፋእ፡ ዘስካሕክሕ ማእሰርቲ፡ ሞትን ምስዋርን፡ ድኽነት፡ ጥሚት፡ ምምዝባል፡ ስእነት ሰላምን ምርግጋእን ኣዝዩ ዝኸፍኡን መናብርቶምን ኮይኑ ኣሎ። ከም ውጽኢት ናይ'ዚ ሕሱም ሂወት'ዚ ድማ፡ ንመጻኢ ዕድል ሃገርና ዘስግእ፡ መቋረጺ ዘይብሉ፡ ብምኣለያ ዘይብሎም ሓዲጋታት ዝተኸበበ ዋሕሲ ስይት ይረክ ኣሎ። ፋሽስታዊ ስርዓት ኢሳይያስ/ህግደፍ፡ ድሕረኡ ኤርትራ ትበሃል ሃገርን ኤርትራዊ ዝበሃል ህዝብን እንተጠፍኡ ፈጸሙ ዘይዕጅቡ፡ ሓዲጎኛ ኣንፈት ተኸቲሉ ክጎግዝ ኣብ ንርእየሉ ኩነታት ንርከብ። ሃገር ንልዕሊ 24 ዓመታት ብዘይ ሃገራዊ ቅዋም፡ ብትእዛዝ ውልቀ ሰባት ዝገዝእ፡ ጥምየትን ዓጸቦን ህዝቢ ዘይዓጦ፡ ስደትን መዘዛቱን ኣብ ህልውና ሃገር ዘለዎ ሓዲጋ ስኽፍ ዘይብሎ፡ ምእንቲ ፖሎቲካዊ ስልጣን፡ ብፈጠራ ሓሰት መሬትን ሰማይ ዘላግብ ዝወጸሉ ፋሽስታዊ ፖጅላ፡ ኣብ ጉዳይ ሃገርን ህዝብን ቅንጣብ ሓልዮት ክርኢ ትጽቢት ኣብ ዘይግበረሉ ኣዝዩ ዘተሓሳስብ ኩነታት ኮይና ኢና፡ ንታሪኻዊት በዓልና ባሕቲ መስከረም ነኹብራ ዘሎና።

ርእሰ ፋሽስት ኢሳይያስን ጉጅልኡን፡ ንኤርትራን ህዝባን ለኪሞም ክጠፍኡ ከም ሕሱም ይሕምበቡ ከምዘለዉ፡ ሎሚ-ሎሚ ኣይኮነንዶ ንህዝብታትና፡ ንመላእ ማሕበረ ሰብ ዓለም ኣብ ቅድሚያ ዓይኖም ተደቂኑ ከቢድ ብደሃ ኮይኑዎም ምህላዉ ዘይሕባእ ሓቂ እዩ። እቲ ነዚ ሓዲጋ'ዚ ኣብ ምዕጻፍ ናይ ቃልሲ እጃመይ ከበርክት ተዓጢቆ ኣሎኹ ዝብል ሓይልታት ተቃዋሞኹ ኣብ ከመይ ዝመሰለ ኩነታት ይርከብ ዝብል ሕቶ ምስ እነልዕል ካልእ ጫፍ ናይ'ቲ ሕሱም ኮለል ኢሉ ይረክ። ኣብ'ዚ እዋን'ዚ፡ ፋሽስታዊ ስርዓት ህግደፍ ኣብ ዘሕምዎ ከይተተንከፈ እንከሎ፡ ብሰንኪ ፋሽስታዊ ዕላማታቱን ጸረ ህዝብን ጸረ ዲሞክራሲን ባህርያቱ፡ ብሓዲ ሸነኽ ምስ ህዝብን መሓውራት ስርዓቱን እናተበታተኹ ኣብ ውሱናት ቀጠንቲ ገመዳት ተንጠልጢሉ ክሰሓግ፡ ቡቲ ካልእ ሸነኽ ድማ፡ ኣብ ዲፕሎማሲያዊ መዳይ ከም ሕሱም ተፈንፊኑ ብዓቕሊ ጸበት ተወጢሩ ናይ ሞት ዓፍራ ክተፍእ ይረክ ኣሎ። ብምዃኑውን ኣብ ሃገርና መሰረታዊ ለውጢ ንምምጻእ ኣብ እነካይዶ ቃልሲ፡ ካብ'ዚ ዝበልጽ ብሱል ወድዓዊ ኩነታት ክርከብ ኢልካ ዝሕሰብ ኣይኮነን። እንተኾነ ግን፡ ሓይሊ ተቃዋሞ ኤርትራ ምስ'ዚ ዝመጣጠን ሓላፍነት ክሸከም ኣይረክን። ብሓዲ ሸነኽ፡ ብትምክሕቲ፡ ቡቲ ካልእ ሸነኽ ድማ፡ ብጸብት ዝተወጠሩ ወገናት፡ ኣብ ሕድሕድ ምጽልላምን ምጥቕቓዕን ተጻሚዶም ንቀንዲ ኣጀንዳ ምውጋድ ፋሽስታዊ ስርዓት ህግደፍ፡ ካልኣዊ ቦታ ዘትሓዙዎ ክሰብ ዝመስል ክንሕቆን ንርከብ።

ሓይሊ ተቃዋሞና፡ ወዲቑዎ ካብ ዘሎ ዓሚቕ ፖሎቲካዊ ቅልውላው ንምውጻእ ዘላቶ ብሕታዊ ኣማራጺ፡ ረብሓን ድልዮትን ህዝብታትና ማእከል ብምግባር፡ ኣብ እዋናውያን ዕላማታት፡ ብመንፈስ ስነትን ምክብባርን ሓቢርካ ትቃለሰሉ ኩነታት ምፍጣር ጥራሕ እናሃለዉ፡ ብትምክሕትን ብጸብትን ዝዓወሩ መራሕቲ ተቃዋሞ፡ ንፍሉይ ርእይቶ ዘለዎም ፖሎቲካዊ ሓይልታት ናይ ምግላልን ነጻልካ ናይ ምድኻምን ፖሊሲ ብምኽታል፡ ናብ ዝኸፍኡ ውድቀት ዝርግርጎም ኣንፈት ይኸተሉ ኣሎ።።

ብሰንኪዚ መድረኹ ዝሓለፎ፡ ኣግላልን ድሑርን ኣተሓሳስባ፡ ኤርትራዊ ሃገራዊ ባይቶ ንዲሞክራሲያዊ ለውጢ ካብ ዝምስረት ጀሚሩ፡ ብውሽጥን ብግዳምን እናተሓቐነ፡ እነሆ ናብ 2ይ ሃገራዊ ጉባኤ ምእታው ተጸጊሞ፡ ኣብ ዕንክሊል ክወድቅ ኮይኑ ኣሎ። ናይዚ ዘሕዝን ዓሚቕ ፖሎቲካዊ ቅልውላው መበገሲታት፡ ካብ ደለይቲ ለውጢ ህዝብታት ኤርትራን መሰረታት ኣባላትን ክሕባእ እንተዘይኮይኑ፡ ንፋሽስታዊ ስርዓት ህግደፍ ዘይተኸወሎ ብታሕጓስ ኮቦሮ ሓምሓም ዝሃርመሉን፡ ብዝኸፍኦ ንምብልሑ ከይደቀሰ ዝረባረቡሉ ዘሎ ዘሕዝን ክውንነትና ምዃኑ ኣይሰሓትን። ብህዝብታትናን መሰረታት ኣባላት ውድባትናን ልዑል ትጽቢት ዝተነበረሉ ኤርትራዊ ሃገራዊ ባይቶ ንዲሞክራሲያዊ ለውጢ፡ ኣብ ውሽጡ ተኸሲቶም ዘለዉ ርእይታት ፍልልያት፡ ብልዙብን ሓላፍነታውን ኣገባብ ኣብ ክንዲ ምፍታሕ፡ ሰብ ፍሉይ ረብሓ ዝኾኑ፡ ናይ ሓሳትን ጸለመን ስልቲታት እናፈብረኹ፡ ብቐለሉ ክንወጽ ናብ ዘይንክእል ቅልውላው ንምሽማም ዓሊሞም፡ ሒዞም ዘለዉ ድሑር ናይ ፕሮፖጋንዳ ኣንፈት፡ ግቡእ ቱኸረት ክወሃቦን ዓገብ ክባሃልን ይህልዎ ኢልና ንኣምን።

ህዝብታት ኤርትራ ብዘይ ፋሽስታዊ ስርዓት ህግደፍ ካልእ ጸላኢ የብሎምን። ጸቢብ ረብሓታቶም ዘይተማልአሎም ሸነኻት፡ ንፍሽለቶም ካልእ ተሓታቲ ሃሰስ ክብሉ፡ ጠመተ ህዝብታትና ንምስፋል፡ ብውነት ይኹን ብዘይ ውነ ዘካይዱም ዘሎዉ ምንቅስቓስ፡ ብትብዓት ክንምክቶ ይህልወና። ብርግጽ ጉዳይ ኤርትራ ብቐንዱ ንኤርትራውያን ዝምልከት ምዃኑ ካብ ኩሉ ዝተሰወረ ኣይኮነን፤ እንተኾነ ግን፡ ናይ ፈተውቲ ሓዝ ኣገዳሲ ምዃኑ ካብ ሕሉፍ ተሞኩሮ ሰውራና ሕርሕራይ ገይርና እንፈልጦ እዩ። ስለዝኾነውን፡ ኣይኮነንዶ ብዘይ ብዙሕ ድኻም ኣሎኹልካ ዝብል ፈታዊ ተረኺቡሰ፡ ማዕጻም ህረገገውን ኳሕኩሕካ፡ ክኸፍቱልካ ምጽዓት ግድነትን ንቡርን መስርሕ ቃልሲ እናሃለው፡ ኣብ ሎሚ በጺሕካ፡ ሕሉፍ ሃገራዊ ንምምሳል ዝግበር ብጣዕሚ ድሑር ወፈራ፡ ንእሽቶይ ዓቕብ ዘየደይብ፡ ቁልቁል ዘየውርድ፡ ውዲሉ ሓዲሩ ዓቕምታት ደለይቲ ለውጢ ቦታቲ፡ ንረብሓ ፋሽስታዊ ስርዓት ህግደፍ ዝውዕል "ጉንዖ" ምብርካት ምዃኑ ክነስተውዕለሉ ዝኸኸር።

ፋሽስታዊ ስርዓት ኣሳይያሲ ህግደፍ፡ ኣብዘን ዝሓለፉ 24 ዓመታት ናይ ስልጣን ዕድሚኡ፡ ኣብ ልዕሊ ሃገርን ህዝብን ኤርትራ ከቢድ ዕንወት ኣውራዳ ሃገርን ህዝብን ንኸቢድ ሓዲጋ ዝነቐቐ ብሕታዊ ተሓታቲ እዩ፤ ይኹንምበር፡ ካብዚ ኣንጻላልዮም ዘሎ ሓዲጋ ውድቀት ክድሕን ክብል፡ ተሞኩሮ ሓምሳታት እናገናጸለ፡ ልኣላውነትና ብኣይልታት ግዳም፡ ኣብ ሓዲጋ ይወድቕ ከምዘሎ ኣምሲሉ ዘካይዶ ዘሎ ሕቡእን ቅሉዕን ወፈራ፡ ብስሙር መኸተ ህዝብታትናን ሓይልታት ዲሞክራሲያዊ ለውጥን ንምፍሻሉ፡ ዕቱብ ምርብራብ ከምዘድልዮ ብኣጋጣሚ ክቡር መዓልቲ ባሕቲ መስከረም ክነዘኸር ንደሊ።

ውድብና ሰደግኤ፡ ዕላማታት ባሕቲ መስከረም ኣበርዒኑ ህዝብን ሃገር ናብ ዝኸፍኦ ሓዲጋ ዝሸምም ዘሎ ቀንዲ ተሓታቲ ፋሽስታዊ ስርዓት ህግደፍ ምዃኑ ብጽንዓት ይኣምን። ስለዝኾነውን፡ ምስ ኩሎም ህዝብን ሃገርን ካብ ኣንጻላልዮም ዘሎ ሓዲጋ ብርሰት ኣብ ምድሓን ብዕቱብነት ዝቃለሱ ፖሎቲካዊ ሓይልታትን ሲቪክ ማሕበራትን፡ ዓቕምታቱ ኣወሃሂዱ ክቃለስ ድሉው ምዃኑ የረጋግጽ። ኣብ ውሽጢ ደምበ ተቓውሞና፡ ንዓመታት ተሸንኪሮም ንጸቢብ ጉጅላውን ውልቃውን ጥምሓቶም ንምርዋይ ንብለል ኮይኖም ክወጹ ዝደልዩ፡ ወይ ድማ፡ ምሕዝነታት ሓይልታት ተቓውሞ ካብ ቅልውላው ከይወጽእ ሸርሕታት እናመሃዙ ዝጸንሑ ሸነኻት፡ ብዘይ ምሕረት ካብ ምቅላስን ካብ ምቅላዕን ወጸኢ፡ ጥዑይ ሓባራዊ ጽላል ተቓውሞ ከምዘይህልወና፡ ካብ ሕሉፍን ሀሉውን ተሞኩሮኡ እናተማሃረ መጺኡ ምህላዉ የመልክት። ስለዝኾነውን ኣብ ቅኑዓት መስመራዊ እምነታቱ ኣትኪሉ፡ ብቐኑዕ መርሆታት እናተገርሐ፡ ኣብ እዋናውያን ዕላማታት ብሓባር ተኣማሚኑን ተወሃሂዱን ዝቃለሱ ኩሎም ዕድላት ንምፍጣር፡ ብዘይ ምስልካይ ክጽዕት ምዃኑ ብኣጋጣሚ ኣሕገት ጅግንነትናን ሓርባኝነትናን ዝኾነት ታሪኻዊት ዕለት ባሕቲ መስከረም የረጋግጽ። ባሕቲ መስከረም ንዘልኣለም እናተኸበረትን እናተዘከረትን ክትነብር እዩ።

ባሕቲ መስከረም ሕላገት ጅግንነትናን ሓርባኝነትናን እዩ!!
ዝኸርን ክብርን ንዕላማታት ባሕቲ መስከረም ተሓንጊጦም ብጅግንነት ዝሓለፉ ሰማእታትና!!
ባሕቲ መስከረም ንዘልኣለም ተኸቢራ ትንበር!!

ማእከላይ ሸማግለ፡ ሰውራዊ ደሞክራሲያዊ ግንባር ኤርትራ(ሰደግኤ)
01 መስከረም 2015.